

5. Prezzijiet

Il-konsumaturi għandhom id-dritt li jiġu pprovduti b'informazzjoni adegwata u korretta dwar il-prezz tal-oġġetti għall-bejgħ mingħajr il-bżonn li jistaqsu għall-għajjnuna tal-bejjiegħ.

Il-prezz indikat irid ikun il-prezz finali, inkluż il-VAT u taxxi jew spejjeż oħra (bħal pereżempju, spejjeż tal-kunsinna).

5.1 Obbligi tal-Bejjiegħa

Bejjiegħa li jbigħu l-prodotti tagħhom lill-konsumaturi għandhom dawn l-obbligi li ġejjin:

- Juru l-prodotti kollha għall-bejgħ bi prezz li hu tajjeb u viżibbli;
- Juru b'mod ċar fil-post tan-negozju kampjun ta' kull xorta, daqs u tip jew ditta tal-prodotti, b'tikketta li turi l-prezz;
- Juru l-prezz fil-munita Ewro;
- Meta iktar minn oġġett wieħed tal-istess xorta, daqs, tip jew ditta jkunu għall-bejgħ, il-bejjiegħa jistgħu juru l-prezz fuq wieħed mill-prodotti;
- Prodotti esibiti ġewwa vetrina ta' ħanut, u li huma għall-bejgħ, għandhom ukoll ikunu indikati bil-prezz finali;

Waqt Sales, il-prodotti għandhom ikunu mmarkati bil-prezz oriġinali, bl-iskont mogħti u bil-prezz finali mraħħas.

5.1.1 Bejgħ ta' prodotti skont il-piż jew il-volum

Prodotti li huma mibjugħa skont il-piż jew il-volum, għandhom ikollhom żewġ prezzijiet indikati:

- Il-prezz attwali tal-prodott għal kwantità stabbilita;

- Il-prezz tal-unità tal-kejl, li hu l-prezz ta' kemm jiswa l-prodott għal kull kilo, litru, metru, metru kwadru jew metru kubu.

Il-prezz tal-unità jista' jkun indikat b'font iżgħar minn dak tal-prezz attwali, iżda xorta għandu jkun jista' jinqara b'mod ċar.

Il-prezz tal-unità jagħti l-opportunità lill-konsumaturi li jqabblu l-prezzijiet b'mod iktar faċli meta jqabblu l-prezz ta' kilo jew litru ta' prodotti simili.

Il-prezz tal-unità għandu jiġi muri fi ħwienet bl-imnut ta' daqs iktar minn 200 metru kwadru u fuq prodotti b'kontenut li hu t'iktar minn 50 gramma jew 50 millilitru.

5.1.2 Prodotti ppakkjati minn qabel

Bejjiegħa li jbigħu prodotti li jkunu ppakkjati minn qabel, inkluż prodotti tal-ikel, għandhom jagħmlu fuqhom kemm il-prezz tal-prodott skont il-piż stabbilit kif ukoll il-prezz tal-unità tal-kejl tal-prodott.

Il-prezz tal-unità ta' ikel solidu ppakkjat minn qabel u pprezentat f'xi likwidu għandu jirreferi għall-piż nett imnixxef tal-prodott.

Meta l-prezz tal-unità jkun qed jirreferi għall-piż nett ta' prodotti bħal dawn, għandu jkun ċar liema prezz tal-unità qed jirreferi għall-piż nett imnixxef tal-prodott u liema hu l-prezz tal-piż nett totali.

5.1.3 Meta ma japplikawx dawn ir-regolamenti

Il-bejjiegħa m'għandhomx l-obbligu legali li juru l-prezzijiet meta:

- L-oġġetti furnuti jinxtraw bl-iskop li jerġgħu jinbiegħu;
- L-oġġetti jinbiegħu waqt li jkun qed jiġi pprovdut servizz;
- Isir bejgħ bl-irkant jew bejgħ ta' xogħlijiet artistici jew antikitajiet; u

- F'rikliamar ta' oġġetti, sakemm il-bejjiegħa ma jiddeċidux li jindikaw il-prezz fir-riklam għaliex f'dan il-każ irid ikun hemm indikat ċar il-prezz finali tal-oġġett riklamat.

5.1.4 Ksur ta' dawn ir-regolamenti

Min ma josservax dawn ir-regolamenti jkun qiegħed jikser il-liġi.

Min jinstab ħati taħt dawn ir-regolamenti jista':

- L-ewwel darba jeħel multa ta' mhux inqas minn €116.47 u mhux iktar minn €1,164.69;
- It-tieni darba jew aktar, minbarra l-multa, il-bejjiegħa jistgħu jkollhom il-liċenzja tal-bejgħ sospiza għal mhux iktar minn ġimgħa. Il-qorti tista' tordna wkoll il-pubblikazzjoni tas-sentenza ta' min jinstab ħati fuq xi waħda jew iktar mill-gazzetti lokali.

Il-bejjiegħa huma responsabbli wkoll għal ksur ta' liġi li jsir minn persuni li jaħdmu magħhom.